

II

(Atti mhux leġiżlattivi)

DEĊIŻJONIJIET

DEĊIŻJONI TA' IMPLIMENTAZZJONI TAL-KUMMISSJONI (UE) 2020/452

tas-26 ta' Marzu 2020

li temenda d-Deciżjoni ta' Implimentazzjoni (UE) 2019/570 fir-rigward tal-kapaċitajiet stabbiliti biex jirrispondu għal riskji ta' probabbiltà baxxa b'impatt għoli

(notifikata bid-dokument C(2020) 2011)

(Test b'rilevanza għaż-ŻEE)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat id-Deciżjoni Nru 1313/2013/UE tal-Parlament Ewropew u tal-Kunsill tas-17 ta' Diċembru 2013 dwar Mekkaniżmu tal-Unjoni għall-Protezzjoni Ċivili ⁽¹⁾, u b'mod partikolari l-Artikolu 32(1) tagħha,

Billi:

- (1) Id-Deciżjoni 1313/2013/UE tistabbilixxi l-qafas legali ta' rescEU. rescEU hija riżerva ta' kapaċitajiet fil-livell tal-Unjoni li għandha l-għan li ttipprova assistenza f'sitwazzjonijiet tant serji li fihom il-kapaċitajiet eżistenti fil-livell nazzjonali u dawk impenjati mill-Istati Membri għar-Riżerva Ewropea ta' Protezzjoni Ċivili ma jkunux jistgħu jiżguraw rispons effettiv għal diżastri naturali u dawk ikkawżati mill-bniedem.
- (2) Id-Deciżjoni ta' Implimentazzjoni tal-Kummissjoni (UE) 2019/570 ⁽²⁾ tistabbilixxi l-kompożizzjoni inizjali ta' rescEU f'termini ta' kapaċitajiet u r-rekwiżiti ta' kwalità tagħha. Ir-riżerva ta' rescEU sa issa tikkonsisti minn kapaċitajiet tattifi tan-nirien forestali mill-ajru; kapaċitajiet ta' evakwazzjoni medika bl-ajru, kapaċitajiet ta' timijiet mediċi ta' emerġenza, u kapaċitajiet tal-hażniet mediċi.
- (3) L-Artikolu 21(4) tad-Deciżjoni Nru 1313/2013/UE jipprevedi l-possibbiltà li jiġu stabbiliti kapaċitajiet ta' rescEU biex jiġu gestiti riskji ta' probabbiltà baxxa b'impatt għoli. Sabiex jiġu stabbiliti dawk il-kapaċitajiet, il-kategoriji ta' riskji ta' probabbiltà baxxa b'impatt għoli jenħtieġ li jiġu ddefiniti f'din id-Deciżjoni, filwaqt li jitqiesu x-xenarji possibbli għal tali riskji.
- (4) Il-kapaċitajiet tar-rescEU stabbiliti biex jirrispondu għal riskji ta' probabbiltà baxxa b'impatt għoli jenħtieġ li jkunu ffinanzjati għalkollox mill-Unjoni minhabba n-natura speċjalizzata hafna tagħhom, l-ispejjeż kbar tagħhom, u l-iskarsezza tagħhom fil-livell tal-Unjoni. F'konformità mal-Artikolu 21(4) u l-Artikolu 23(4b) tad-Deciżjoni Nru 1313/2013/UE, għall-tali kapaċitajiet stabbiliti, l-assistenza finanzjarja tal-Unjoni jenħtieġ li tkopri l-ispejjeż kollha neċessarji biex tiżgura d-disponibbiltà u l-iskjerabbiltà u jiġu koperti l-kostijiet operazzjonali kollha meta skjerati taht il-Mekkaniżmu tal-Unjoni.

⁽¹⁾ ĠU L 347, 20.12.2013, p. 924.

⁽²⁾ Id-Deciżjoni ta' Implimentazzjoni tal-Kummissjoni (UE) 2019/570 tat-8 ta' April 2019 li jstabbilixxi r-regoli għall-implimentazzjoni tad-Deciżjoni 1313/2013/UE tal-Parlament Ewropew u tal-Kunsill fir-rigward tal-kapaċitajiet tar-rescEU u li temenda d-Deciżjoni ta' Implimentazzjoni tal-Kummissjoni 2014/762/UE (ĠU L 99, 10.4.2019, p. 41).

- (5) Meta tiddefinixxi kapaċità bhala rescEU permezz ta' atti ta' implimentazzjoni, il-Kummissjoni jenhtieg li tivvaluta jekk il-kapaċità partikolari ghandhiex tiġi kkunsidrata li tirrispondi ghal riskji ta' probabbiltà baxxa b'impatt gholi.
- (6) Il-proċess tal-identifikazzjoni tal-kapaċitajiet stabbiliti biex jirrispondu ghal riskji ta' probabbiltà baxxa b'impatt gholi għandu jkun ibbażat fuq ir-rilevanza strategika tagħhom, li jsir b'mod trasparenti u f'kooperazzjoni mill-qrib mal-Istati Membri.
- (7) Sabiex jiġu ġestiti riskji ta' probabbiltà baxxa b'impatt gholi jiġu, bħal pereżempju attakk bijologiku fuq skala kbira jew epidemija li twassal għal bosta pazjenti b'marda infettiva hafna, jenhtieg li jintużaw kapaċitajiet mediċi għal pazjenti b'mard infettiv hafna ("Medevac HID"), kapaċitajiet ta' evakwazzjoni medika mill-ajru għall-vittmi ta' diżastri, u kapaċitajiet ta' timijiet mediċi ta' emerġenza tat-tip 3 ("EMT-3"). Jenhtieg li l-kapaċitajiet ta' hażniet mediċi jintużaw ukoll biex jirrispondu għal theddidiet għas-saħha transfruntieri li jkunu qed jieħdu fit-tul, li jkollhom il-potenzjal li jfixklu l-ġholi ta' servizzi soċjali, ambjentali, ekonomiċi u tas-saħha pubblika minhabba d-daqs u l-kumplessità tagħhom.
- (8) Fid-dawl tal-emerġenza tal-COVID-19, minhabba li huwa neċessarju li tiġi stabbilita malajr riżerva komuni Ewropea li tista' tappoġġa lill-Istati Membri biex jirrispondu, jenhtieg li tapplika r-retroattività għall-kapaċitajiet ta' hażniet mediċi skont rescEU mid-data tad-deżinjazzjoni tagħhom bhala kapaċità ta' rescEU permezz tad-Deciżjoni ta' Implimentazzjoni tal-Kummissjoni (UE) 2020/414 ^(¹).
- (9) Għalhekk, jenhtieg li d-Deciżjoni ta' Implimentazzjoni (UE) 2019/570 tiġi emendata.
- (10) Il-miżuri previsti f'din id-Deciżjoni huma skont l-opinjoni tal-Kumitat li jissemma fl-Artikolu 33(1) tad-Deciżjoni Nru 1313/2013/UE,

ADOTTAT DIN ID-DECIŻJONI:

Artikolu 1

Ir-Regolament ta' Implimentazzjoni (UE) 2019/570 huwa emendat kif ġej:

(1) L-Artikolu 1 huwa emendat kif ġej:

(a) il-punt (e) huwa sostitwit b'dan li ġej:

"(e) l-ispejjeż totali smati tal-kapaċitajiet ta' hażniet mediċi tar-rescEU;"

(b) Jiżdiedu l-punti (f) u (g) li ġejjin:

"(f) il-kategoriji ta' riskji bi probabbiltà baxxa b'impatt gholi;

(g) il-kapaċitajiet ta' rescEU stabbiliti biex jimmaniġġjaw riskji ta' probabbiltà baxxa b'impatt gholi.";

(2) jiddaħhlu l-Artikoli li ġejjin:

"Artikolu 3d

Kategoriji ta' riskji ta' probabbiltà baxxa b'impatt gholi

Għall-finijiet li jiġu stabbiliti kapaċitajiet ta' rescEU neċessarji għal rispons għal riskji ta' probabbiltà baxxa b'impatt gholi, il-Kummissjoni għandha tqis dan li ġej:

(a) l-imprevedibbiltà jew in-natura straordinarja tad-diżastru;

(b) l-iskala ta' diżastru, inklużi masen ta' vittmi, masen ta' mwiet, u spostament tal-massa;

(c) id-durata mdewma ta' diżastru;

(d) il-grad ta' kumplessità ta' diżastru;

⁽¹⁾ Id-Deciżjoni ta' Implimentazzjoni tal-Kummissjoni (UE) 2020/414 tad-19 ta' Marzu 2020 li temenda d-Deciżjoni ta' Implimentazzjoni (UE) 2019/570 fir-rigward tal-kapaċitajiet ta' hażniet mediċi tar-rescEU (ĠU L 82I, 19.3.2020, p. 1).

- (e) ir-riskju potenzjali ta' tfixkil serju tal-funzjonament tal-gvern nazzjonali, inkluż il-provvediment ta' servizzi soċjali, ambjentali, ekonomiċi u tas-saħha pubblika, jew it-tfixkil tal-infrastruttura kritika msemmija fl-Artikolu 2(a) tad-Direttiva tal-Kunsill 2008/114/KE (*);
- (f) il-firxa ġeografika, inkluż il-potenzjal tal-impatti li jinfirxu lil hinn mill-fruntieri;
- (g) fatturi oħrajn bhall-attivazzjoni fil-modalità sħiħa tal-Arranġamenti Integrati tal-UE għal Rispons Politiku f'Sitwazzjonijiet ta' Kriżi (IPCR) tal-Kunsill jew l-invoċazzjoni tal-klawżola ta' solidarjetà skont l-Artikolu 222 tat-Trattat dwar il-Funzjonament tal-Unjoni Ewropea.”

“Artikolu 3e

Kapaċitajiet ta' rescEU stabbiliti biex jirrispondu għal riskji ta' probabbiltà baxxa b'impatt għoli

1. Kapaċitajiet li jikkorrespondu għal avvenimenti kkaratterizzati mill-inqas minn tnejn mill-kategoriji, kif speċifikati fl-Artikolu 3d, għandhom jiġu stabbiliti bl-oġettiv li jirrispondu għal riskji ta' probabbiltà baxxa b'impatt għoli.
2. Għal kull kapaċità ta' rescEU ddefinita skont l-Artikolu 2(2), il-Kummissjoni għandha tikkunsidra jekk il-kapaċità tistax tiġi stabbilita biex tirrispondi għal riskji ta' probabbiltà baxxa b'impatt għoli.
3. Il-kapaċitajiet ta' rescEU msemmija fil-punti (c), (d), (e) u (f) taht l-Artikolu 2(2) għandhom jiġu stabbiliti bl-għan li jimmanigġjaw riskji ta' probabbiltà baxxa b'impatt għoli. L-assistenza finanzjarja tal-Unjoni għandha tkopri kull spiza neċessarja biex tiżgura d-disponibbiltà u l-iskjerabbiltà tagħhom, f'konformità mal-Artikolu 21(4) tad-Deċiżjoni Nru 1313/2013/UE.
4. Meta l-kapaċitajiet ta' rescEU msemmija fil-punti (c), (d), (e) u (f) taht l-Artikolu 2(2) jiġu skjerati skont il-Mekkanizmu tal-Unjoni, l-assistenza finanzjarja tal-Unjoni għandha tkopri 100 % tal-ispejjeż operazzjonali, f'konformità mal-Artikolu 23(4b) tad-Deċiżjoni Nru 1313/2013/UE.

(*) Id-Direttiva tal-Kunsill 2008/114/KE tat-8 ta' Dicembru 2008 dwar l-identifikazzjoni u l-indikazzjoni tal-Infrastruttura Kritika Ewropea u l-valutazzjoni tal-htieġa għat-titjib tal-harsien tagħhom (ĠU L 345, 23.12.2008, p. 75).

Artikolu 2

Destinatarji

Din id-Deċiżjoni hija indirizzata lill-Istati Membri.

Għandha tapplika mid-19 ta' Marzu 2020.

Magħmul fi Brussell, is-26 ta' Marzu 2020.

Għall-Kummissjoni
Janez LENARČIČ
Membru tal-Kummissjoni